

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಪ್ರಾಚಿತ್ ಕಾಳಾಚೊ ತಿಸ್ರೊ ಆಯ್ತಾರ್ 07 ಮಾರ್ಚ್ 2021

ಪ್ರಸ್ತಾವನ್:

ಮೊಗಾಚ್ಯಾಂನೊ, ಏಕಾ ಕುಟ್ಮಾಚ್ಯಾ ಸ್ಪಿರಿತಾನ್ ಎವ್ಕರಿಸ್ತಾಚ್ಯಾ ಬಲಿದಾನಾಕ್ ಹ್ಯಾ ಪವಿತ್ರ ದೇವ್ ತೆಂಪ್ಲಾಂತ್ ಸಾಗಾಂತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ದೆವಾಚೆಂ ಘರ್ ಪವಿತ್ರ ದೆಕುನ್ ತೆಂ ನಿತಳ್ ಸಾಂಬಾಳುಂಕ್ ಆಪೊವ್ಣೆಂ ದಿತಾ. ಮಹಿಮೆನ್ ಭರ್ಲಲ್ಯಾ ದೆವಾಕ್ ಮನ್ಯಾಂನಿ ಬಾಂದ್ಲೆಲ್ಯಾ ತೆಂಪ್ಲಾಂತ್ ಆಟಾಪುಂಕ್ ಜಾಯ್ನಾ. ತರಿ, ಮನ್ಯಾಚ್ಯಾ ಮೊಗಾನ್ ತೊ ದೇವ್‌ತೆಂಪ್ಲಾಂತ್ ಭೆಟ್ಚಾಕ್ ಯೆತಾ. ಆಮ್ಚಿ ಕೂಡ್ ದೆವಾಚೆಂ ಮಂದಿರ್ ಮ್ಹಳ್ಳೆಂ ವಳ್ಕುನ್ ಸಂಸಾರಿ ಖುಶಾಲಾಯೆಕ್ ಆನಿ ಭುಲೊವ್ಣಾಂಕ್ ಲಬ್ದನಾಶೆಂ ಹಿ ಕೂಡ್ ನಿತಳ್ ಸಾಂಬಾಳುಂಕ್ ದೆವಾಚಿ ಕುರ್ಪಾ ಮಾಗ್ಯಾಂ.

(ಆಜ್ ಆಮ್ಚ್ಯಾ ಫಿರ್ಗಜೆಚ್ಯಾ ಸ್ತ್ರೀ ಸಂಘಟನಾಚಿಂ ಜಾಗತಿಕ್ ಸ್ತ್ರೀಯಾಂಚೊ ದೀಸ್ ಸಂಭ್ರಮ್ತಾತ್. ಆಮ್ಚ್ಯಾ ಕುಟ್ಮಾಂನಿ ಸ್ತ್ರೀ ಏಕ್ ಆವಯ್, ಭಯ್ಣ್, ಪತಿಣ್ ಆನಿ ಧು ಜಾವ್ನ್ ಕುಟ್ಮಾಚ್ಯಾ ವಾಡಾವಳಿಕ್ ಪಾಟಿಂಬೊ ದಿತಾ. ಹ್ಯಾ ಪಾಸತ್ ದೆವಾಕ್ ಆಮಿ ಅರ್ಗಾಂ ದಿವ್ಯಾಂ ಆನಿ ತಾಂಚ್ಯಾ ಪಾಸತ್ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಾರ್ ಮಾಗ್ಯಾಂ.)

ಬಾವಾಧ್ಯಾಂಚಿ ಪ್ರಾರ್ಥನಾಂ

1. ಬಾಪಾ, ಪವಿತ್ರಸಭೆಚ್ಯಾ ಮುಖೆಲ್ಯಾಂನಿ ಪವಿತ್ರಸಭೆಕ್ ತಾಂಚೆ ಶಿಕೊವ್ಣೆ ಆನಿ ಆದರ್ಶಾ ಮುಖಾಂತ್ರ್ ನಿತಳ್ ಸಾಂಬಾಳಿಶೆಂ ಕರ್. ದೆವಾಚ್ಯಾ ರಾಜಾಚಿ ಬರಿ ಖಬರ್ ಅಖ್ಯಾ ಸಂಸಾರಾಂತ್ ವಿಸ್ತಾರುಂಕ್ ತಾಂಕಾಂ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ದೇಶಾಚ್ಯಾ ಆಡಳ್ತೆಚಿ ಜವಾಬ್ದಾರಿ ಘೆತ್ಲ್ಲ್ಯಾ ಸರ್ವ್ ರಾಜಕೀಯ್ ಮುಖೆಲ್ಯಾಂನಿ ತಾಂಚ್ಯಾ ವಾವ್ರಾಂತ್ ನಿತಳ್ ಜಾಯ್ತಿಂ ಕರ್. ಸಂಸಾರಿ ಗ್ರೇಸ್ತಕಾಯೆಕ್ ಆನಿ ಅಭಿಲಾಶೆಂಕ್ ತಾಣಿಂ ಲಬ್ಧನಾಶೆಂ ಮನ್ಯಾ ಜೀವ್ ರಾಕ್ಚೆ ತಸಲೆ ಬರೆ ಕಾಯ್ದೆ ಆನಿ ಕಾನೂನ್ ರೂಪಿತ್ ಕರುಂಕ್ ತಾಂಕಾಂ ತುಜ್ಯಾ ಅತ್ಮ್ಯಾಚೆ ಸಕ್ತೆನ್ ಭರ್ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಫಿರ್ಗಜೆಚ್ಯಾ ಸರ್ವ್ ಪಿಡೆಸ್ತಾಂ ಆನಿ ಪ್ರಾಯ್ವಂತಾಂಕ್ ತಾಂಚೆ ಪಿಡೆಂತ್ ಆನಿ ಅಸ್ಕತ್ಕಾಯೆಂತ್ ತುಜ್ಯಾ ಪುತಾ ಜೆಜುಚೊ ದೈವಿಕ್ ಅನ್ಬೊಗ್ ಲಾಬಶೆಂ ಕರ್. ಅಶೆಂ ತಾಂಕಾಂ ಬರಿ ಭಲಾಯ್ಕಿ ಲಾಬಯ್ ಮ್ಹಣ್ ಮಾಗ್ತಾಂವ್.

4. ವಾಯ್ವ್ ಸವಯಾಂಕ್ ಆನಿ ಚಾಲಿಂಕ್ ಲಬ್ಧಲ್ಲ್ಯಾ ಸರ್ವ್ ಯುವಜಣಾಂಕ್ ಆನಿ ಲೊಕಾಕ್ ತುಂ ರಾಕ್. ಮನ್ಯಾಂಚಿ ಕೂಡ್ ಪವಿತ್ರ ಅತ್ಮ್ಯಾಚೆಂ ಮಂದಿರ್ ಮ್ಹಣ್ ಸಮ್ಜುನ್ ತಿ ನಿತಳ್ ಆನಿ ನಿರ್ಮಳ್ ಸಾಂಬಾಳುಂಕ್ ತಾಂಕಾಂ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

5. ಆಜ್ ಅಮಿ ಅಂತರಾಷ್ಟ್ರಿಯ್ ಸ್ತ್ರೀಯಾಂಚೊ ದೀಸ್ ಆಚರ್ಶಿತಾನಾ ಸರ್ವ್ ಸ್ತ್ರೀಯಾಂ ಪಾಸತ್ ಮಾಗ್ತಾಂವ್. ತಾಂಚ್ಯಾ ಜಿಣ್ಯೆಂತ್ ಸುಖ್ ಆನಿ ಸಂತೊಸ್ ಲಾಭಯ್. ತಾಂಚೆ ಮಾರಿಫಾತ್ ಕುಟ್ಮಾಂನಿ ಭಾಗೆವಂತ್ಪಣ್ ಆನಿ ಎಕ್ವಟ್ ವಾಡುಂ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಪ್ರಾಚಿತ್ ಕಾಳಾಚೊ ತಿಸ್ರೊ ಆಯ್ತಾರ್ 07 ಮಾರ್ಚ್ 2021

ಪಯ್ಲೆಂ ವಾಚಪ್

ನಿರ್ಗಮನ್ ಪುಸ್ತಕಾಂತ್ಲೆಂ ವಾಚಪ್

ದೇವ್ ಹಿಂ ಉತ್ರಾಂ ಉಲಯ್ಲೊ ಆನಿ ಮ್ಹಣಾಲೊ: “ಹಾಂವ್ ಸರ್ವೆಸ್ಪರ್, ತುಜೊ ದೇವ್, ತುಕಾ ಎಜಿಪ್ತಾಂತ್ಲೊ, ಗುಲಾಮ್‌ಪಣಾಚ್ಯಾ ಘರಾಂತ್ಲೊ ಭಾಯ್ರ್ ಕಾಡ್‌ಲೊ ತೊ. ಮ್ಹಜೆ ಶಿವಾಯ್ ದುಸ್ರೆ ದೇವ್ ತುಕಾ ಆಸ್ಚೆ ನ್ಹಯ್. ಮೂರ್ತಿ ವಾ ಕಸಲೆಚ್ ವಸ್ತುಚೆಂ ರುಪ್ಣೆಂ ಕರಿನಾಕಾ, ಜಾಂವ್ ತೆಂ ವಯ್ರ್ ಮಳ್ಳಾರ್, ವಾ ಸಕ್ಲಾ ಪುರ್ಜೆರ್, ವಾ ಧರ್ಲಿ ಪಂದ್ಲಾ ಉದ್ಯಾಂತ್ ಆಸ್ಲಲೆ ವಸ್ತುಚೆಂ. ತುವೆಂ ತಾಂಕಾಂ ನಮಸ್ಕಾರ್ ಕರ್ಚೊ ನ್ಹಯ್ ವಾ ತಾಂಚಿ ಸ್ತುತಿ ಕರ್ಚಿ ನ್ಹಯ್; ಕಿತ್ಯಾಕ್ ಹಾಂವ್, ಸರ್ವೆಸ್ಪರ್ ತುಜೊ ದೇವ್, ಪ್ರತಿಸ್ಪರ್ಧ್ಯಾಂಕ್ ಸೊಸಿನಾತ್ಲೊ ದೇವ್. ಮ್ಹಜೊ ದ್ವೇಶ್ ಕರ್ತಲ್ಯಾಂಚ್ಯಾ ಭುರ್ಗ್ಯಾಂಚೆರ್, ತಾಂಚೆ ದುಸ್ರೆ ಆನಿ ತಿಸ್ರೆ ಪಿಳ್ಗೆ ಪರ್ಯಾಂತ್, ಬಾಪಾಯ್ಚ್ಯಾ ಗುನ್ಯಾಂವಾಂಚಿ ಶಿಕ್ವಾ ಭೆಜಶಿ ಕರ್ತಲೊಂ. ಪೂಣ್ ಮ್ಹಜೊ ಮೋಗ್ ಕರ್ತಲ್ಯಾಂಕ್ ಆನಿ ಮ್ಹಜೆ ಉಪದೆಸ್ ಪಾಳ್ತಲ್ಯಾಂಕ್ ತಾಂಚ್ಯಾ ಹಜಾರ್ ಪಿಳ್ಗ್ಯಾಂ ಪರ್ಯಾಂತ್ ಮ್ಹಜೊ ವಿಶ್ವಾಸಿ ಮೋಗ್ ದಾಕಯ್ತಲೊಂ. ಸರ್ವೆಸ್ಪರಾ ತುಜ್ಯಾ ದೆವಾಚೆಂ ನಾಂವ್ ವ್ಯರ್ಥ್ ಕಾಡಿನಾಕಾ; ಕಿತ್ಯಾಕ್ ಆಪ್ಲೆಂ ನಾಂವ್ ವ್ಯರ್ಥ್ ಕಾಡ್ತಲ್ಯಾಕ್ ಸರ್ವೆಸ್ಪರ್ ಶಿಕ್ವಾ ದಿನಾಸ್ತಾಂ ರಾಂವ್ಚೊ ನಾ. ಸಾಬ್ಬತಾಚ್ಯಾ ದಿಸಾಚೊ ಉಗ್ಡಾಸ್ ದವರ್ ಆನಿ ತೊ ಭಾಗೆವಂತ್ಲಣಿಂ ಸಾಂಬಾಳ್. ಸ ದೀಸ್ ತುವೆಂ ವಾವ್ರ್ ಕರ್ಚೆತ್ ಆನಿ ತುಜೆಂ ಸಗ್ಳೆಂ ಕಾಮ್ ಕರ್ಚೆತ್. ಪೂಣ್ ಸಾತ್ವೊ ದೀಸ್ ಸರ್ವೆಸ್ಪರಾ ತುಜ್ಯಾ ದೆವಾಕ್ ಸಮರ್ಪಿಲ್ಲೊ ಸಾಬ್ಬತ್: ತ್ಯಾ ದಿಸಾ ತುವೆಂ ಕಸಲೊಚ್ ವಾವ್ರ್ ಕರ್ಚೊ ನ್ಹಯ್, ಜಾಂವ್ ತುವೆಂ, ಜಾಂವ್ ತುಜ್ಯಾ ಪುತಾನ್, ಜಾಂವ್ ತುಜೆ ಧುವೆನ್, ಜಾಂವ್ ತುಜ್ಯಾ ಚಾಕ್ರಾನ್, ಜಾಂವ್ ತುಜೆ ಚಾಕ್ರಣ್, ಜಾಂವ್ ತುಜ್ಯಾ ಜಾನ್ವಾರಾನ್, ಜಾಂವ್ ತುಜೆ ಸವೆಂ ತುಜ್ಯಾ ಘರಾಂತ್ ವಸ್ತಿ ಕರ್ತಲ್ಯಾ ಪರ್ಕಾನ್. ಕಿತ್ಯಾಕ್ ಸರ್ವೆಸ್ಪರಾನ್ ಸ ದಿಸಾಂನಿ ಸರ್ಗ್ ಆನಿ ಸಂಸಾರ್, ದರ್ಯೊ ಆನಿ ತಾಂತುಂ ಆಸಾ ತೆಂ ಸರ್ವ್ ರಚ್ಚೆಂ, ಪೂಣ್ ಸಾತ್ವೊ ದಿಸಾ ತಾಣೆಂ ವಿಶೆವ್ ಘೆತ್ಲೊ. ತ್ಯಾ ಪಾಸತ್ ಸರ್ವೆಸ್ಪರಾನ್ ಸಾಬ್ಬತಾಚ್ಯಾ ದಿಸಾಚೆರ್ ಆಶಿರ್ವಾದ್ ಘಾಲಾ ಆನಿ ತೊ ಪವಿತ್ರ್ ಕೆಲಾ. ತುಜ್ಯಾ ಆವಯ್‌ಬಾಪಾಯ್ಕ್ ಮಾನ್ ದಿ, ಆನಿ ಅಶೆಂ ಸರ್ವೆಸ್ಪರ್ ತುಜೊ ದೇವ್ ತುಕಾ ದಿತಾ ತ್ಯಾ ದೆಶಾಂತ್ ತುಕಾ ಲಾಂಬ್ ಆವ್ಕ್ ಮೆಳ್ತಲೆಂ. ಜಿವ್ಣಿಂ ಮಾರಿನಾಕಾ. ಪರ್ವ್ತಾರ್ ಕರಿನಾಕಾ. ಜೊರಿನಾಕಾ. ತುಜ್ಯಾ ಪೆಲ್ಯಾ ವಿರೋಧ್ ಘಟ್‌ಸಾಕ್ಲೆ ಸಾಂಗಿನಾಕಾ. ತುಜ್ಯಾ ಪೆಲ್ಯಾಚ್ಯಾ ಘರಾಚಿ ಆಶಾ ಕರಿನಾಕಾ. ತುಜ್ಯಾ ಪೆಲ್ಯಾಚೆ ಬಾಯ್ಲೆಚಿ ವಾ ತಾಚ್ಯಾ ಚಾಕ್ರಾಚಿ ವಾ ತಾಚೆ ಚಾಕ್ರಣಿಚಿ ವಾ ತಾಚ್ಯಾ ಬಯ್ಲಾಚಿ ವಾ ತಾಚ್ಯಾ ಗಾಡ್ವಾಚಿ ವಾ ತಾಚೆ ಕಸಲೆಚ್ ವಸ್ತುಚಿ ಆಶಾ ಕರಿನಾಕಾ.”

ದೆವಾಚೆಂ ಉತರ್ ಹೆಂ

ಕೀರ್ತನ್

ಸೊಮ್ಯಾ ತುಜೆಲಾಗಿಂ ಆಸಾತ್ ಉತ್ರಾಂ ಸಾಸ್ಣಿಕ್ ಜಿವಿತಾಚಿ

1. ಸರ್ವೆಸ್ಪರಾಚಿ ಶಿಕವ್ನ್ ಭೋವ್ ಬರಿ, ಜಿವಾಚಿ ತಿ ಘಟಾಯ್, ಸರ್ವೆಸ್ಪರಾಚಿಂ ನಿಯಮಾಂ ಮತಿಕ್ ಉಜ್ವಾಡ್, ನೆಣ್ಣಾಂಚಿ ತಿ ಜಾಣ್ವಾಯ್.

2. ಸರ್ವೆಸ್ಪರಾಚ್ಯೊ ಆಜ್ಞಾ ನಿತಿಚ್ಯೊ, ಕಾಳ್ಜಾಚೊ ಸಂತೊಸ್, ಸರ್ವೆಸ್ಪರಾಚ್ಯೊ ಹುಕ್ಮೊ ಸ್ಪಷ್ಟ್, ದೊಳ್ಯಾಂಚೊ ಉಜ್ವಾಡ್.

3. ಸರ್ವೆಸ್ಪರಾಚಿ ಭೆಂ ಭಿರಾಂತ್ ಭೋವ್ ಪವಿತ್ರ್, ಸದಾಂಚ್ ಬಾಳ್ತಾ ತಿ, ಸರ್ವೆಸ್ಪರಾಚೆ ನಿರ್ಣಯ್ ವಿಶ್ವಾಸ್ ಪಾತ್ರ್, ತೆ ಸಗ್ಳೆ ನಿತಿಚೆ.

4. ಭಾಂಗಾರಾ ಪ್ರಾಸ್, ಅಪುಟ್ ಭಾಂಗಾರಾ ಪ್ರಾಸ್, ಮನಾಕ್ ದಾದೊಸ್ಕಾಯೆಚೆ ಮ್ಹೊಂವಾ ಪ್ರಾಸ್, ಪೊಳಿಯೆಂತ್ಲ್ಯಾ ಮ್ಹೊಂವಾ ಪ್ರಾಸ್, ಚಡ್ ಗೊಡ್ಯೆ ತುಜೆ ಕಾಯ್.

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಪ್ರಾಚಿತ್ ಕಾಳಾಚೊ ತಿಸ್ರೊ ಆಯ್ತಾರ್ 07 ಮಾರ್ಚ್ 2021

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ಕೊರಿಂಥ್‌ಗಾರಾಂಕ್ ಬರಯಿಲ್ಲಾ ಪಯ್ಲಾ ಪತ್ರಾಂತ್ಲೆಂ ವಾಚಪ್
ಭಾವಾ ಭಯ್ಲಿಂನೊ, ವ್ಹಯ್, ಜುದೆವ್ ಖುಣಾ ಮಾಗ್ತಾತ್; ಗ್ರೇಕ್
ಜಾಣ್ವಾಯ್ ಸೊಧ್ತಾತ್. ಪುಣ್ ಆಮಿ ಖುರ್ಸಾಯ್ಲಾ ಕ್ರಿಸ್ತಾಕ್
ಪರ್ಗಟ್ತಾಂವ್. ಜುದೆವಾಂಕ್ ತೊ ಏಕ್ ಅಡ್ಕಳ್ ಆನಿ ಹೆರ್ ಜಾತಿಂಚ್ಯಾಂಕ್
ತೊ ಏಕ್ ಪಿಶೆಪಣ್. ತರಿಪುಣ್ ದೆವಾನ್ ಆಪಯ್ಲಲ್ಯಾಂಕ್, ಜುದೆವಾಂಕ್
ತಶೆಂ ಹೆರ್ ಜಾತಿಂಚ್ಯಾಂಕ್, ಕ್ರಿಸ್ತಾಚ್ ದೆವಾಚಿ ಸಕತ್ ಆನಿ ದೆವಾಚಿ
ಜಾಣ್ವಾಯ್. ಕಿತ್ಯಾಕ್ ಜೆಂ ಕಿತೆಂ ದೆವಾಚಿ ಪಿಸಾಯ್ ಮ್ಹಣ್ ದಿಸ್ತಾ, ತೆಂ
ಮನ್ಶಾಂಚೆ ಜಾಣ್ವಾಯೆ ಪ್ರಾಸ್ ಉತ್ತಮ್ ಆನಿ ಜೆಂ ಕಿತೆಂ ದೆವಾಚಿ
ಅಸ್ಕತ್ಕಾಯ್ ಮ್ಹಣ್ ದಿಸ್ತಾ ತೆಂ ಮನ್ಶಾಂಚ್ಯಾ ಬಳಾ ಪ್ರಾಸ್ ಬಳಿಷ್ಟ್.

ದೆವಾಚೆಂ ಉತರ್ ಹೆಂ

ಶುಭ್‌ವಾರ್ತಾ

ಜುವಾಂವ್ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಜುದೆವಾಂಚಿ ಪಾಸ್ತ್ ಪರಬ್ ಲಾಗಿಂ ಪಾವ್ಲಿ ಜಾಲ್ಲ್ಯಾನ್, ಜೆಜು ಜೆರುಜಲೆಮಾಕ್ ಗೆಲೊ. ದೆವಾಳಾಂತ್ ಗೊರ್ವಾಂ, ಬಕ್ರೆ ಆನಿ ಪಾರ್ವೆ ವಿಕ್ತಲೆ ಆನಿ ದುಡು ವಾಟಾಯ್ತಲೆ ವ್ಯಾಪಾರ್ ಕರುಂಕ್ ಆಪಾಪ್ಲ್ಯಾ ಮಾಂಡಾರ್ ಬಸೊನ್ ಆಸ್ಲೆ. ಹೆಂ ಪಳೆವ್ನ್, ತಾಣೆಂ ಸುಂಬಾಚೆಂ ಏಕ್ ಚಾಬೂಕ್‌ಶೆಂ ವಿಣ್ಣೆಂ ಆನಿ ತಾಂಕಾಂ ಸಕ್ಪಾಂಕ್, ಬಕ್ರ್ಯಾಂ ಆನಿ ಗೊರ್ವಾಂ ಸಮೇತ್, ಭಾಯ್ರ್ ಧಾಂವ್ಡಾಯ್ಲೆ. ವಾಟಾವ್‌ಗಾರಾಂಚೆ ಮಾಂಡ್ ತಾಣೆಂ ವೊಮ್ಮೆ ಘಾಲೆ ಆನಿ ತಾಂಚಿಂ ನಾಣಿಂ ಶಿಂಪ್ಡಾಯ್ಲಿಂ. ಪಾರ್ವೆ ವಿಕ್ತಲ್ಯಾಂಕ್ ತೊ ಮ್ಹಣಾಲೊ: “ಕಾಡಾ ತೆ ಹಾಂಗಾ ಥಾವ್ನ್; ಮ್ಹಜ್ಯಾ ಬಾಪಾಚೆಂ ಘರ್ ವ್ಯಾಪಾರಾಚಿ ಸಾಂತ್ ಕರಿನಾಕಾತ್.” ತವಳ್ “ತುಜ್ಯಾ ಘರಾಚೆ ಉಬೆನ್ ಹಾಂವ್ ಲಾಸ್ತಾಂ’ ಹ್ಯಾ ಪವಿತ್ರ್ ಪುಸ್ತಕಾಚ್ಯಾ ಉತ್ರಾಂಚೊ ತಾಚ್ಯಾ ಶಿಸಾಂಕ್ ಉಗ್ಡಾಸ್ ಆಯ್ಲೊ. ಜುದೆವ್ ತವಳ್ ತಾಕಾ ಜಾಪ್ ದೀವ್ನ್ ಮ್ಹಣಾಲೆ: “ಆಶೆಂ ಕರುಂಕ್ ತುಕಾ ಅಧಿಕಾರ್ ಆಸಾ ಮ್ಹಣ್ಣೆಂ ಕಿತೆಂ ಆಚರ್ಯೆಂ ತುಜ್ಯಾನ್ ಆಮ್ಕಾಂ ದಾಖೊಂವ್ಕ್ ಜಾತಾ?” ಜೆಜುನ್ ತಾಂಕಾಂ ಜಾಪ್ ದಿಲೆ: “ಹೆಂ ದೆವಾಳ್ ತುಮಿ ಮೋಡ್ನ್ ಘಾಲಾ ಆನಿ ತೀನ್ ದಿಸಾಂನಿ ಹಾಂವ್ ತೆಂ ಪರ್ತ್ಯಾನ್ ಉಬಾರ್ತಲೊಂ?” ಜುದೆವಾಂನಿ ಮ್ಹಳೆಂ: “ಕಿತೆಂ? ಹೆಂ ದೆವಾಳ್ ಬಾಂಧೊಂವ್ಕ್ ಸವೆಚಾಳೀಸ್ ವರಾಂ ಲಾಗ್ಲಿಂ ಆನಿ ತುಂ ತೆಂ ತೀನ್ ದಿಸಾಂನಿ ಉಬಾರ್ತಲೊಯ್?” ಪುಣ್ ಜೆಜು ಉಲಯ್‌ಲೆಲ್ಲೊ ಅಪ್ಲೆ ಕುಡಿಚ್ಯಾ ದೆವಾಳಾ ವಿಶ್ಯಾಂತ್. ತಾಣೆಂ ಅಶೆಂ ಸಾಂಗ್‌ಲ್ಲೆಂ ಮ್ಹಣ್, ತಾಕಾ ಮೆಲ್ಲ್ಯಂತೆಲ್ಲೊ ಜಿವಂತ್ ಉಠಯ್ಲ್ಯಾ ಉಪ್ರಾಂತ್ ತಾಚ್ಯಾ ಶಿಸಾಂಕ್ ಉಗ್ಡಾಸ್ ಆಯ್ಲೊ. ತವಳ್ ಪವಿತ್ರ್ ಪುಸ್ತಕಾಚಿಂ ಉತ್ರಾಂ ಆನಿ ಜೆಜುಚಿ ಸಾಂಗ್ಣಿ ತಾಂಣಿಂ ಸತ್ಮಾನ್ಲಿ. ಪಾಸ್ತ್ಯಾಚೆ ಪರ್ಬೆ ವೆಳಾರ್ ಜೆಜು ಜೆರುಜಲೆಮಾಂತ್ ಆಸ್ತಾನಾ ಜೆಜುನ್ ಕೆಲ್ಲಿಂ ಆಚರ್ಯಾಂ ಪಳೆವ್ನ್ ಸಬಾರ್ ಜರ್ಣ ತಾಕಾ ಸತ್ಮಾನುಂಕ್‌ಲಾಗ್ಲೆ. ಪುಣ್ ಜೆಜು ಸಕ್ಡ್ ಮನ್ಶಾಂಕ್ ಒಳ್ಳತಾಲೊ ಜಾಲ್ಲ್ಯಾನ್ ತೊ ತಾಂಕಾಂ ಪಾತ್ಯೆಲೊನಾ. ಮನ್ಶಾಂಚ್ಯಾ ಅಂತಸ್ಕರ್ನಾಂತ್ ಕಿತೆಂ ಆಸಾ ತೆಂ ತೊ ಬರೊ ಜಾಣಾಸ್ಲೊ ಜಾಲ್ಲ್ಯಾನ್, ಖಿಯಾಚ್ಯಾಯೀ ಮನ್ಶಾ ವಿಶ್ಯಾಂತ್ ತಾಕಾ ರುಜ್ವಾತ್ ಗರ್ಜ್ ನಾತ್ಲಿ.

ದೆವಾಚೆಂ ಉತರ್ ಹೆಂ